

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē sundarakāṇḍē

॥ catuścatvāriṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ catuścatvāriṃśaḥ sargaḥ ॥ prahastaputrasya jambumālinō vadhaḥ

sandiṣṭō rākṣasēndrēṇa
prahastasya sutō balī |
jambumālī mahādaṃṣṭrō
nirjagāma dhanurdharaḥ ॥ 5.44.1 ॥

raktamālyāambaradharaḥ
sragvī rucirakuṇḍalaḥ |
mahān vivṛttanayana -
ścaṇḍaḥ samaradurjayaḥ ॥ 5.44.2 ॥

dhanuḥ śakradhanuḥ prakhyaṃ
mahad rucirasāyakam |
visphārayāṇō vēgēna
vajrāśanisamasvanam ॥ 5.44.3 ॥

tasya visphāraghōṣēṇa
dhanuṣō mahatā diśaḥ |
pradiśaśca nabhaścaiva
sahasā samapūryata ॥ 5.44.4 ॥

rathēna kharayuktēna
 tamāgatamudīkṣya saḥ |
 hanūmān vēgasampannō
 jaharṣa ca nanāda ca || 5.44.5 ||

taṃ tōraṇaviṭaṅkasthaṃ
 hanūmantaṃ mahākapim |
 jambumālī mahātējā
 vivyādha niśitaiḥ śaraiḥ || 5.44.6 ||

ardhacandrēṇa vadanē
 śirasyēkēna karṇinā |
 bāhvōrvivyādha nārācai -
 rdaśabhistu kapīśvaram || 5.44.7 ||

tasya tacchuśubhē tāmraṃ
 śarēṇābhihataṃ mukham |
 śaradīvāmbujaṃ phullaṃ
 viddhaṃ bhāskararaśminā || 5.44.8 ||

tattasya raktaṃ raktēna
 rañjitaṃ śuśubhē mukham |
 yathā”kāśē mahāpadmaṃ
 siktaṃ kāñcanabindubhiḥ || 5.44.9 ||

cukōpa bāṇābhihatō
 rākṣasasya mahākapiḥ |
 tataḥ pārśvē’tivipulāṃ
 dadarśa mahatīṃ śilām || 5.44.10 ||

tarasā tāṃ samutpāṭya
 cikṣēpa javavad balī |
 tāṃ śarairdaśabhiḥ kruddha -
 stāḍayāmāsa rākṣasaḥ || 5.44.11 ||

vipannaṃ karma tad dṛṣṭvā
 hanūmāmścaṇḍavikramaḥ |
 sālaṃ vipulamutpāṭya
 bhrāmayāmāsa vīryavān || 5.44.12 ||

bhrāmayantaṃ kapim dṛṣṭvā
 sālavr̥kṣaṃ mahābalaṃ |
 cikṣēpa subahūn bāṇān
 jambumālī mahābalaḥ || 5.44.13 ||

sālaṃ caturbhiścicchēda
 vānaraṃ pañcabhirbhujē |
 urasyēkēna bāṇēna
 daśabhistu stanāntarē || 5.44.14 ||

sa śaraiḥ pūritatanuḥ
 krōdhēna mahatā vṛtaḥ |
 tamēva pariḡhaṃ gṛhya
 bhrāmayāmāsa vēgitaḥ || 5.44.15 ||

ativēgō'tivēgēna
 bhrāmayitvā balōtkataḥ |
 pariḡhaṃ pātayāmāsa
 jambumālērmahōrasi || 5.44.16 ||

tasya caiva śirō nāsti
 na bāhū jānunī na ca |
 na dhanurna rathō nāśvā -
 statrādrśyanta nēṣavaḥ || 5.44.17 ||

sa hatastarasā tēna
 jambumālī mahārathaḥ |
 papāta nihatō bhūmau
 cūrṇitāṅga iva drumah || 5.44.18 ||

jambumālīm sunihatam
 kiṅkarāṃśca mahābalān |
 cukrōdha rāvaṇaḥ śrutvā
 krōdhasamraktalōcanaḥ || 5.44.19 ||

sa rōṣasamvartitatāmralōcanaḥ
 prahastaputrē nihatē mahābalē |
 amātyaputrānativīryavikramān
 samādidēśāśu niśācarēśvaraḥ || 5.44.20 ||

|| ityārṣē śrīmadrāmāyaṇē vālmikīyē ādikāvye
 sundarakāṇḍē catuṣcatvāriṃśaḥ sargaḥ ||